

**Jikteb
is-Segretarju:**

Saviour DIMECH



INSELLMU LILL-EKS-KAPPILLAN

TAS-SOĊJETA` FILARMONIKA NICOLO` ISOUARD:


MONS. ANTON MUSCAT P.E.P.

Kien nhar Hamis ix-Xirka fil-ghodu, l-01 ta' April 1999, ffit siegħat qabel ma l-qniepen waqfu mid-daqq tagħhom biex tiġi osservata l-liturġija tal-Ġimgħa Mqaddsa, meta t-tokki kiebja tal-qanpiena l-kbira habbru l-mewt ta' Mons. Anton Muscat. Daqqet il-libra u dlonk fuq il-Każin tal-Banda Nicolo` Isouard bdiet tperper il-bandiera mezzasta. Kien sinjal ta' rispettt għax Dun Anton, kif konna nafuh, kien Direttur Spiritwali tas-Sočjeta` għal diversi snin.

Jien lil Dun Anton ma niftakrux fil-kariga ta' Direttur Spiritwali tal-Każin għax meta ssehibt, kien ilu li halla minhabba li kien sar kappillan tal-parroċċa ta' Had-Dingli. Lil Dun Anton niftakru aktar fi tfuliti meta kien il-prokuratur tal-Ġimgħa l-Kbira. Propriu l-fatt li l-monsinjur miet fl-aqwa tal-Ġimgħa Mqaddsa ġabli quddiem għajnejja dawk is-snin meta lil Dun Anton kont narah jirsisti fil-ġranet ta' qabel il-Ġimgħa l-Kbira u jġri mal-purċissjoni biex jara li kollox miexi sew.

Prokuratur tal-Ġimgħa l-Kbira

Illum aħna l-Mostin nistgħu niftaħru li għandna waħda mill-aqwa purċissjonijiet tal-Ġimgħa l-Kbira. Izda ffit li xejn nagħtu kas li dak li għandna sar bil-għaqal ta' dawk ta' qabilna, fosthom il-prokuraturi li hlew hafna mill-enerġija tagħhom biex ikabbru u jkomplu jsebbħu din il-festa. Wieħed mill-prokuraturi l-aktar li hadmu kien Dun Anton. Bejn is-snin 1943 u 1960, fi żmien meta hu kien il-prokuratur tal-Ġimgħa l-Kbira, saru hafna opri li għadna ngawduhom sal-lum. Minhabba l-ispazju mhux possibbli li noqgħod insemmi l-opri waħda waħda. Nghid b'mod ġenerali li fiż-żmien li dam jamministra l-Ġimgħa l-Kbira saru 61 żimarra ġdida għat-ftal. Saru d-dijademi tal-fidda għall-istatwi kollha, l-istandard vjola u tliet bankuni tal-ġewż għall-istatwi tal-Veronika, il-Marbut u l-Ecce Homo. Ma' dawn saru tliet opri tassew kbar. FI-1944 sar is-Salib tal-Via Sagra fuq id-disinn ta' Emmanuel Buhagiar. Is-salib skolpit inħadem ta' l-ebbanu mill-istess skultur Buhagiar. L-



*Mons. Anton Muscat P.E.P.,
Kappillan tas-Sočjeta` Filarmonika Nicolo` Isouard
bejn l-1943 u l-1961.*

ornamenti tal-fidda tiegħu hadimhom Ċikku Cassar minn Bormla. Sewa b'kollox £178. FI-1956, din l-opra ġiet kompluta billi sar il-bankun tal-ġewż għalih, li sewa £90 u sar ukoll fuq id-disinn ta' Emmanuel Buhagiar u nħadem minnu stess.

Fl-1952, il-vari tal-Ġimgħa l-Kbira ġew impittrin kif għadna narawhom illum mill-Kavaliier Rafel Bonnici Cali. Dan sar wara li xi snin qabel l-istatwi kienu ġew impittrin u dekorati b'disinji li ma tanx intlaqghu tajjeb għax ma ntgħoġbux. Bonnici Cali thallas £100 għax-xoġhol tiegħu.

Il-bandalora ta' l-S.P.Q.R. saret fl-1953. Hi tal-bellus vjola rakkmata bid-deheb u nħadmet Milan u swiet £240.

Il-valur ta' l-opri kollha li semmejt kien jaqbeż £1460. Ma ninsewx li qegħdin nitkellmu dwar grajjiet ta' ħamsin sena ilu meta l-valur tal-lira kien ferm u ferm għola minn dak tal-lum.

Izda l-imħabba li Dun Anton kellu għall-festa tal-Ġimgħa l-Kbira toħroġ ċar għall-fatt li hu ma kienx kuntent biss li jsiru l-opri. Hemm x'uħud minnhom li rregalahom hu minn butu. Fl-1944 ħareġ £30 għas-Salib tal-Via Sagra. Irregala l-qasba tal-fidda għall-Ecce Homo. Din swiet £18. Fl-1956 hallas £13 biex saru l-imsiemer tal-fidda għall-Kurċifiss tal-Vara l-Kbira.

Minn dan li semmejt wieħed malajr jirrealizza li biex isiru dawn l-opri kien jinħtieġ xoġhol u kuntatti kontinwi matul is-sena kollha. Dan jixhed id-dedikazzjoni li kellu l-prokuratur Dun Anton għall-Ġimgħa l-Kbira.



Il-Bandalora tal-S.P.Q.R. li saret fl-1953.

Min kien Mons. Anton Muscat

Mons. Anton Muscat twieled il-Mosta nhar it-3 ta' Lulju 1911. Il-ġenituri tiegħu kienu Tommaso u martu Maria Concetta, imwielda Borg. Fl-4 ta' Lulju, zijuh il-viċi Dun Ġużepp Borg għammdu fil-knisja arċipretali. Il-parrinijiet kienu Gio Maria Camilleri u martu Venera. Inghata l-ismijiet ta' Anton, Carmelo u Salvatore. Hu kien il-hames fost sitt aħwa: Żaren; Andrea; Marianna, li mietet ta' eta` żaġġuġha; Adeodata, akbar minnu; u Ġużeppi, sbatax-il sena iżgħar.


Fi ċkunitu Anton trabba fi Triq il-Kbira, f'dik il-parti bejn il-knisja u l-istatwa ta' San Ġużepp.¹ Kellu nanntu Katarin Borg, li flimkien ma' żewġha Indri kellhom ħanut tax-xorb.² Sfortunatament Indri miet ta' eta` żgħira u għalhekk il-piż tat-tmexxija tal-ħanut waqa' fuq Katarin, li kellha lil binha Pawlu jgħinha. Dan il-ħanut tista' tghid kien imiss mal-knisja bi triq dejqa tifrithom minn xulxin. Mal-ħanut kellhom id-dar fejn joqogħdu. Flimkien ma' Katarin baqghu tnejn minn uliedha, Dun Ġużepp u Pawlu.³ Dun Ġużepp kien qaddes fl-1902 u baqa' viċi tal-parroċċa tal-Mosta sa ma miet fl-1943. Pawlu baqa' ġuvni. Kien iħobb ħafna l-knisja u l-festi. Li jaraw għajnejh kienu jaġħmluh idejgħ. Għalhekk kien dejjem il-knisja fejn kien għamel ħafna xoġhol b'xejn.



L-istatwa ta' Kristu fl-Ort turi kif kienu dekorati l-vari tal-Ġimgħa l-Kbira qabel l-1952.



*Katarin Borg,
in-nanna ta' Mons. Anton Muscat.
(Hajr lil Indri' Borg).*



*Dehra tal-pjazza qabel ma nfethet Triq il-Kostituzzjoni fis-snin tletin.
Fiċ-ċirku tidher id-dar bil-hanut tan-nanna Katarin fejn flimkien maghha
kien joqghod iz-ziju Pawlu.*

Žgur li n-nanna Katarin, iz-ziju Dun Ġużepp u z-ziju Pawlu, li kienu daqstant viċin u marbutin mal-knisja, influwenzaw liċ-ċekjen Anton. Jista' jkun li ż-żerriegħa tas-saċerdozju, dik ta' l-imħabba lejn il-knisja, speċjalment il-Gimgha l-Kbira u dik ta' l-imħabba lejn dak li hu artistiku, kellhom l-għeruq tagħhom f'dan l-ambjent.

It-fajjel Anton ha l-ewwel edukazzjoni tiegħu fl-iskola primarja tal-Gvern. Imbagħad daħal is-seminarju tal-Furjana fejn għadda l-kors kollu sakemm sar saċerdot. Gie ordnat mill-Isqof Mons. Mikiel Gonzi, dak iż-żmien Isqof t'Għawdex, fil-Kon-Katidral ta' San Gwann nhar il-31 ta' Lulju 1938. Fis-7 ta' Awwissu 1938, għamel l-ewwel quddiesa sollenni fir-Rotunda tal-Mosta. Il-panigierku f'din il-festa għamlu r-rettur tas-seminarju Mons. Enrico Bonnici. Il-parrinijiet kienu zijuh Dun Ġużepp Borg u hüh Andrea Muscat.

Ftit xhur wara li gie ordnat, Dun Anton ngħata impjeg fil-kurja ta' l-Arċisqof fl-uffiċċju tal-quddies fejn dam sal-1961. Fl-1 ta' Jannar 1939, Mons. Arċisqof Dun Mauro Caruana hatru Viċi-parroku tan-Naxxar fejn baqa' sa Mejju 1941 meta l-gwerra kienet hraxet sewwa. Fin-Naxxar, Dun Anton waqqaf l-Azzjoni Kattolika tax-xebbiet.

Fl-1942, l-Arċipriet tal-Mosta Dun Girgor Borg htiegħu jirtira f'Burmarrad minħabba l-marda li kellu u li wasslitu sal-qabar. Għalhekk l-Arċisqof Caruana hatar lil Dun Anton Vigarju

Ekonomu biex jieħu ħsieb il-parroċċa tal-Mosta. Nhar il-Hamis, 9 ta' April 1942, meta l-bomba nifdet il-koppla tal-knisja, Dun Anton kien qiegħed ibierek id-djar wara l-festa ta' l-Għid il-Kbir.

Fl-1943, sar membru tal-Missjoni l-Kbira li fiha dam jaħdem bhala predikatur u konfessur għal

LIL
Dun Anton Muscat
FIL-JUM
ta' l-ewwel Quddiesa Kbira
FIL-PARROĊĊA TAL-MOSTA
7 TA' AWWISSU, 1938.

SUNETT.

Le mhux il-gid li jhaffar bla ma jxabba'
anqas xi tama feigha ta' fobrja
jew hsieb jedor li r-ruh midiffa jhabba'
sejdhulek foq di' G'riq, Anton, Bkrija
u saffa gewwa sidrek balet tarabha'
ix-xewqa kbira ta' haffa bla dija,
u kienet il-huggiegħa ta' l-Imħabba
li wasslitet fuq l-Għidja tal-Qdusija.

Mimmi bil-Fidi li taf tirdob, bla'
l-artal inqaddes, għid ikkhem tas-sabha
u nizzal mis-snewwiet il-Hobb tal-Haffa
u għi lil botek. Tensi dia il gruja
biex il-hsieb ta' kulihadd jthabbob magħba
u tikber khal ballut ta' l-Hona ix-xitta.

Mons. C. Psaila.

Nihil obstat
Datum Mostae die 2 Augusti 1938
P. Abbodato M. Schenari O.S.A.
Cura Theol.

*Tifkira ta' l-Ewwel Quddiesa Sollenni
ta' Mons. Anton Muscat.
(Hajr lil Joe Muscat).*

*Quid retribuam
Domino pro
omnibus quae
retribuit mihi?*

O Gesu'

*Sii largo di benedizioni su
quanti con me ti rendono grazie
per i favori largitimi in 25 anni
di Sacerdozio.*

*Ascolta benigno e costan-
tamente proteggi quanti mi ri-
cordano nelle loro preghiere, e a
me concedi, pel restante di mia
vita, di servirti con rinnovato
fervore.*

Sac. Antonio Muscat

1938 31 Juglio 1963

Santa li tfakkar 25 sena ta' Saċerdozju.


aktar minn 45 sena. Fl-istess żmien sar Viċendarju f'Burmarrad, kariga li żamm għal kwazi dsatax-il sena. Dam jieħu hsieb il-bżonnijiet spiritwali ta' dawn in-nies sakemm inbniet il-knisja l-ġdida li imbagħad saret parroċċa.

L-Arċisqof Mons. Mikiel Gonzi nnomina lil Dun Anton kappillan tal-parroċċa ta' Had-Dingli. Ha l-pussess fl-10 ta' Ottubru 1961 u għamel tliet snin ta' hidma f'din il-parroċċa. Fost l-oħrajn komplax-xogħol tal-bini tal-knisja. Fi żmienu telgħu l-kampnari, ġġeddett il-faċċata tal-knisja u tlesta z-zuntier b'kollox. Għal din il-parroċċa, l-kappillan Dun Anton Muscat laħaq l-istatwa sabiħa tad-Duluri li nħadmet Bolzano fl-Italja.

Nhar l-10 ta' Mejju 1964, Dun Anton ħa l-pussess tal-parroċċa ta' Hal Lija. Dam sa l-1969 jaħdem fix-xogħol pastorali u jieħu hsieb il-bżonnijiet tal-knisja. Lejlet is-Salvatur, 5 ta' Awwissu 1969, l-Arċisqof Mons. Gonzi kkonsenja pubblikament il-midalja *Pro Ecclesia et Pontifice* (P.E.P.) lill-kappillan Dun Anton Muscat. Din l-onorifiċenza nġatattlu mill-Papa Pawlu VI bħala għarfien għall-hidma tiegħu

edikata favur il-knisja. Wara, l-Arċisqof Gonzi għażlu kanonku tal-Kollegġjata ta' Bormla.

Fil-25 ta' Marzu 1985, il-Papa preżenti Ġwanni Pawlu II innomina lill-Kanonku Dun Anton Muscat bħala kappillan tiegħu bit-titlu ta' monsinjur. Fis-7 ta' Awwissu 1988, iċċelebra



*L-arma tal-Kappillan Dun Anton Muscat impittra fil-friz tas-Sakristija tal-Parroċċa ta' Hal Lija.
(ritratt: Al Briffa)*

quddiesa fil-knisja arċipretali tal-Mosta biex jiringrazzja lil Alla u lill-Verġni Marija tal-grazzji li rċieva tul il-hamsin sena ta' saċerdozju.

Hidma Pastorali fil-Mosta

Barra l-hidma tiegħu f'diversi parroċċi, Dun Anton qatta' ħafna snin jgħix fil-Mosta. Hu kien iħobb lill-Mosta u l-Mosta ħabbitu. Għalhekk kien maħbub u rispettatt mill-kotra l-kbira tal-Mostin. Fl-eqqel tat-Tieni Gwerra Dinjija, ż-żagħżuġh Dun Anton sar Direttur ta' l-Oratorju *Marija Immakulata* tal-bniet. Dan l-oratorju kien iħaddan fih iċ-ċirkolu ta' l-Azzjoni Kattolika tax-xebbiet Santa Marija Assunta u l-grupp *Figlie di Maria*. Dun Anton kien id-direttur ta' dawn iż-żewġ movimenti li f'dak iż-żmien ġew trasferiti fl-ewwel kunvent tas-Sorijiet Agostinjani fi Triq il-Parroċċa wara l-knisja.


Fl-1947, Dun Anton Muscat sar Assistent Ekkleżjastiku tal-fergħa ta' l-irġiel ta' l-Azzjoni Kattolika tal-Mosta. Il-laqgħat ta' dan iċ-ċirkolu kienu jsiru fl-Oratorju Qalb ta' Ġesu' li tiegħu

kien ukoll id-Direttur. Hu kien ukoll it-tielet Direttur tax-Xirka ta' l-Isem Imqaddes ta' Alla tal-Mosta, li twaqqfet fis-27 ta' April 1930.

Il-predikazzjoni kienet waħda mill-aqwa karizmi li kellu Dun Anton u kien imfittex biex jagħmel diversi korsijiet ta' eżerċizzjoni. Kien konfessur imfittex ħafna, tant li anke wara li laħaq kappillan ta' Had-Dingli u ta' Hal Lija, kien baqa' jigi fi granet stabbiliti biex iqarar lill-Mostin.

Kappillan tas-Socjeta` Filarmonika Nicolo` Isouard

Dokument importanti li għandha s-Socjeta` Filarmonika Nicolo` Isouard huwa ċ-ċertifikat tal-Barka Appostolika mill-Papa Piju XI. Dan iċ-ċertifikat igib id-data ta' l-4 ta' Jannar 1928 u t-talba għall-barka tal-Papa kienet saret mill-kappillan tas-Socjeta` ta' dak iż-żmien, Dun Ġużepp Borg. Dun Ġużepp, li kien iz-ziju ta' Mons. Anton Muscat, żamm il-kariga sa mewtu, li grat fit-30 ta' Lulju 1943. Wara l-mewt ta' zijuh, Dun Anton inħatar kappillan tas-Socjeta` Nicolo` Isouard u żamm din il-kariga sa l-1961 meta laħaq kappillan ta' Had-Dingli.



*Dun Ġużepp Borg,
iz-ziju ta' Mons. Muscat. Kien ukoll
Kappillan tas-Soc. Fil. Nicolo` Isouard.
(Hajr lil Indri Borg)*

Barra li kien jieħu interess fil-bżonnijiet spiritwali tal-membri tas-Socjeta`, Dun Anton kien jagħmel hiltu biex ikun prezenti f'kull okkażjoni importanti li kien ikollha s-Socjeta`. L-avvenimenti l-aktar importanti li kellha s-Socjeta` fiż-żmien li Dun Anton kien Direttur

Spiritwali kien fl-1946 meta bejn it-13 u l-20 t'Ottubru saru l-festi biex ifakkru l-75 sena mit-twaqqif tal-Banda Nicolo` Isouard. F'dik l-okkażjoni giet imgedda l-konsagrazzjoni tas-Socjeta` lill-Qalb Imqaddes ta' Ġesu`.

Dati oħra importanti kienu:

* L-24 ta' Lulju 1949, meta għie regalat il-bust ta' Nicolo` Isouard li jinsab fil-bitha tal-Każin.

* L-14 t'Awwissu 1949, meta għie regalat l-istandard il-prim tas-Socjeta`.

* Fis-16 ta' Frar 1955 miet is-Surmast tal-Banda, Mro. Ġanni Vella. Kien sarlu funeral bis-sehem tal-banda.

* Fit-12 t'Awwissu 1956 saret il-prezentazzjoni tal-bandalora tas-Socjeta` f'isem il-Mostin ta' Detroit.

* L-inawgurazzjoni tat-televiżjoni fil-Każin f'Ottubru 1958. Kien l-ewwel wieħed fil-Mosta li l-pubbliku seta' jkollu aċċess għalih.

* Nhar il-15 t'Awwissu 1960, l-Arcisqof Mons. Mikiel Gonzi, żar il-Każin wara li kienet saritlu dimostrazzjoni fit-toroq tal-Mosta u fiha ħadet sehem il-Banda.

Fis-snin ta' wara, Dun Anton xorta waħda baqa' marbut mas-Socjeta` Filarmonika Nicolo` Isouard u kien jaċċetta kull stedina li ssirlu. Fost dawn, kien hemm dik t'Ottubru 1971 meta s-Socjeta` ċcelebrat l-ewwel ċentinarju mit-twaqqif tal-Banda. Imbagħad f'Ottubru 1986, is-Socjeta` fakkret il-115-il sena tal-ħajja tagħha u Mons. Anton Muscat aċċetta li jkun il-Prim Ċelebrant tal-Quddiesa ta' ringrazzjament li saret fil-knisja arcipretali.




*Dun Anton Muscat waqt l-inawgurazzjoni tat-televiżjoni
fil-Każin Nicolo` Isouard fl-1958.*

Fil-Qasam Soċjali

Il-kuntatti diretti li Dun Anton kien ikollu man-nies, sew fil-Każin u sew fil-ħidma tiegħu fil-Mosta u f'parroċċi oħra, ħolqu fih sens qawwi ta' servizz lejn l-oħrajn. Izda donnu dan ma

kienx biżżejjed. Lil Dun Anton insibuh involut direttament fil-qasam sportiv meta fl-1951, inhatar membru ta' l-ewwel kumitat tal-Malta *Playing Fields Association* fil-Mosta.

Il-Monsinjur kellu pinna tajba. Mal-predikazzjoni kien juża wkoll il-pinna biex jghalliem. Fost il-kitba tiegħu hallielna diversi artikli fil-*Lehen is-Sewwa* u anke fl-*Osservatore Romano*. Iżjed minn hekk kien




Mons. Anton Muscat waqt il-Quddiesa ta' ringrazzjament fl-okkażjoni tal-115-il sena mit-twaqqif tal-Banda Nicolo` Isouard.

kapaci li fil-kitba tiegħu jipprezentalek il-kwadru eżatt bl-isfumaturi kollha li jqanqlu interess akbar. Niftakar li kont bqajt impressjonat bl-artikli li kiteb fi *Il-Mosta* taht it-titlu '*Il-Vjaġġ tiegħi fil-Palestina*'.

Il-bżonn li jzomm kuntatt ma' l-oħrajn kien sar parti integrali mill-karattru ta' Mons. Anton Muscat. Għalhekk tagħmel sens kbir id-drawwa li kellu meta rtira. Hafna jiftakruh ta' kull fil-ghaxija johroġ fil-pjazza tal-knisja bil-qegħda hdejn il-bieb tad-dar, bil-palju f'idu jitkellem ma' kull min jaf, b'dik it-tbissima simpatika fuq fomm.

Iżda ż-żmien jagħfas fuq kulhadd. Wasal il-jum li Mons. Anton Muscat kellu jirtira fid-Dar tal-Kleru f'Birkirkara. Hemm dam sal-1 t'April 1999 meta ruħu ttajret lejn il-Hallieq Divin biex wara l-ġid li wettaq f'din id-dinja jinghaqad ma' Kristu u Ommu Marija li tant habb għall-hena ta' dejjem.



Mons. Muscat bis-salib pettorali li juri li hu Membru tal-Missjoni l-Kbira. (Hajr lil Joe Muscat).

Il-funeral tiegħu sar nhar it-Tnejn, 5 t'April 1999, b'korteo mill-Kappella ta' San Anard għall-Knisja Arċipretali. Fil-knisja saritlu Quddiesa konċelebrata mmexxija mill-E.T. Mons. Annetto Depasquale, Isqof Awżiljarju ta' Malta, flimkien ma' għadd ta' saċerdoti, fosthom il-kapitlu tal-Kollegġjata ta' Bormla. Fi tmiem il-Quddiesa, l-Arċisqof Mons. Ġużeppi Mercieca, mexxa t-berik ta' l-aħħar. Mons. Muscat tqiegħed jistrieħ fil-qabar tal-familja fiċ-ċimiterju tal-Mosta.

Is-Soċjeta` Nicolo` Isouard uriet ir-rispett tagħha lejn Mons. Anton Muscat billi delegazzjoni akkompanjata bl-istandard hadet sehem attiv fil-funeral tiegħu. Iżda l-kumitat jaf li d-dmir tiegħu lejn l-eks-Kapillan tas-Soċjeta` ma jieqafx mal-funeral. Għalhekk nhar il-Ġimgħa, 7 ta' Mejju 1999, saret Quddiesa fil-Każin b'suffraġju għal ruħu. Għaliha attendew membri tas-Soċjeta`, il-familjari u qraba ta' Mons. Anton Muscat. Biex tibqa' tifikira hajja ta' Mons. Muscat, huħ Ġużeppi għoġbu jirregala lis-Soċjeta` s-salib pettorali li kellu Dun Anton meta kien membru tal-Missjoni l-Kbira. Dan is-salib ser jinżamm b'għożża kbira fil-Każin flimkien ma' tifikiriet oħra ta' nies li kellhom rabta intima mas-Soċjeta` Filarmonika Nicolo` Isouard. Fil-waqt li nħossuna kuntenti bil-memorji sbieħ ta' Mons. Anton Muscat, huwa f'postu li naghmlu talba żghira:

*Mulej, agħti lill-qaddej tiegħek,
Mons. Anton Muscat, il-mistrieħ ta' dejjem.
Id-dawl ta' dejjem jiddi fuqu,
jistrieħ fis-sliem. Amen.*

Noti:

1. Mons. Anton Muscat tweled fid-dar li llum iġġib in-numru , Triq il-Kbira. Imbagħad il-familja tiegħu ġarret għal dar oħra fil-viċin: 316, Triq il-Kbira. Meta għamel l-Ewwel Quddiesa tiegħu fl-1938 hareġ minn din id-dar. Fl-1950, il-familja ta' Mons. Anton Muscat marret toqgħod f'dar ġdida: 17, Triq il-Kostituzzjoni.

2. L-isem uffiċjali tal-post kien *Royal Hotel*. Kien hemm xi kmamar li jintużaw biex wiehed iqatta' lejl jew tnejn mistrieh. Dawn kienu jkunu l-aktar suldati Ingliżi. Mal-Mostin kien magħruf bħala l-*Hanut ta' Kamlata*. Peress li dan il-post kien kantuniera, kellu bieb ieħor li jiġi faċċata u biswit it-taraġ tal-ġenb taz-zuntier tal-knisja. Is-sular ta' fuq kien ir-residenza tal-familja Borg. Il-lokal fejn fl-1950 inbriet id-dar il-ġdida ta' Mons. Anton Muscat, kienet parti mill-ġenb ta' dan il-post.

3. Għalkemm Dun Ġużepp kien joqgħod ma' ommu Katarin, kellu d-dar tiegħu. Din kienet: 254, Triq il-Kbira. Meta fis-snin tletin ta' dan is-seklu l-hanut li kellhom fil-pjazza twaqqa' biex infethet Triq il-Kostituzzjoni, in-nanna Katarin u binha Pawlu marru joqgħdu bieb ma' bieb mad-dar ta' Dun Ġużepp.

Riferenzi:

Storja tal-Mosta, miġbura minn E.B. Vella u Oħrajn, 1972, pp. 254, 309, 311, 357.

Il-Mosta, Nru. 28, p.4; Nru. 44, p.6; Nru. 129, p.5; Nru. 167, p.8.

Hajr:

Lis-**Sur Joe Muscat**, hu Mons. Anton Muscat, u lis-**Sur Indri` Borg**, kuġin ta' Mons. Anton Muscat, għat-tagħrif li tawni dwar il-familja.

Lil **Dun Edgar Vella** għat-tagħrif mill-Uffiċċju Parrokkjali tal-Mosta.

AD MULTOS ANNOS

Il-President u l-Kumitat tas-
Socjeta` Filarmonika Nicolo` Isouard
jifirħu lil

DUN CHRISTOPHER GALEA,

*u l-familjari tiegħu fl-okkażjoni tal-Ordinazzjoni tiegħu bħala Saċerdot,
mill-Arcisqof ta' Malta, Mons. Ġużeppi Mercieca,
fil-Kon-kattidral ta' San Ġwann
nhar il-Ġimgħa, 25 ta' Ġunju 1999.*

Dun Christopher ser jikkonċelebra l-Ewwel Quddiesa Sollenni fil-Mosta
nhar il-Tlieta 10 ta' Awwissu 1999, fis-18.30.

Il-Banda Nicolo` Isouard
ser takkompanjah mid-dar tiegħu sal-Knisja Arcipretali fil-17.30.